

Il-Huttafa

numru **102**

Jannar - Frar 2011



Narcis

 BirdLife
MALTA



il-magazın ta' Klabb Huttaf



Għasfur ta' San Martin

Ġawhra ta' għasfur li trid tarah biex temmen il-kuluri li għandu!

Ritratt ta' Aron Tanti



Hej hbieb

Dan l-aħħar ġie jkellimni tifel u urienu tromba ġdida li kien għadu kemm xtara halli jibda l-passatemp tal-berdwoċing. Kien jidher akkanit, u talabni lista ta' postijiet tajbin fejn jista' jmur berdwoċing. Semmejtlu r-riservi naturali tas-Simar u l-Għadira, u semmejtlu l-Buskett, is-Salina, il-Majjistral, Ta' Ċenċ, Kemmuna, eċċ.

Imbagħad għedtlu: "U anke l-iskola post tajjeb!"

Ħasibni qed niċċajta imma ma kontx. Għax huwa veru li anke mill-iskola tista' tosserva l-għasafar, speċjalment skejjel li għandhom btiehi u grawnds u ġonna. Barra minn hekk, diversi għasafar ma jibzġhux jersqu lejn l-abitat tan-nies.

Minbarra l-Għasfur tal-Bejt u l-Bufula Sewda, li tarahom is-sena kollha, f'dawn ix-xhur tax-xitwa tista' tara wkoll Pitirrossi, Fjammi Suwed, Sturnell, Zizka Bojod u Vjolini tax-Xitwa. Heqq, jiddependi wkoll fejn tkun l-iskola: minn Savio College jaraw Kuċċard u bghadan għax qiegħda ħdejn il-Buskett, u mill-Primarja ta' San Pawl il-Baħar tista' tara gawwi u anke Ċief (u dniefel!).

Imma l-iktar importanti hu li żżomm għajnejk u widnejk miftuħin, għax dawk huma l-aqwa għodda tal-berdwoċer. Good luck!

X'għandna?

Editorjal	2
Aħbarijiet	3
X'nista' nara tgħid?	3
Mid-dinja	4
Żewġ Ritratti	5
Intervista ma' Fjura	5
Attività	6
Mixja l-Mistra	6
Sofor Lellux	7
X'differenza bejn..?	8
Sisien u Rdumijiet	9
Agħti kulur	10
Arti u Ritratti	10
Tgħidx hmerijiet!	11
Ntietef tan-Natura 5	11

editorjal

Minn hawn tista' tnizzel PowerPoint tajjeb fuq l-għasafar li tista' tara mill-iskola:

www.birdlifemalta.org/Content/teachers/dinja_wahda/Activities/għasafarfliskola/1101/

Victor

Victor Falzon l-EDITOR

il-kumitat


Kathleen Mamo (kap) • Jason Aloisio • Matthew Borg Cardona • Fleur Bugeja • Desirée Falzon • Victor Falzon

il-kuntatt

indirizz
BirdLife Malta
 57/28 Triq Abate Rigord
 Ta' Xbiex XBX 1120
 tel 21347644 / 21347645 / 21347646
 imejl info@birdlifemalta.org
 imejl tal-magażin
il-huttafa@birdlifemalta.org
 websajt www.birdlifemalta.org

il-klabb

Klabb Fluttaf huwa t-taqsim ta' BirdLife Malta għall-membri ta' taht it-18-il sena. Il-Klabb jorganizza hargiet fil-kampanja, żjarat f'riservi naturali, mixjiet, hargiet bilanċa, u naghmlu wkoll xogħol ambjentali. Kull xahrejn noħorġu wkoll il-magażin *Il-Fluttafa* li l-membri jirċievu d-dar bil-posta. Bhalissa fil-Klabb qegħdin xi 1000 membru. Shubija fi Klabb Fluttaf hija €7 fis-sena.



Bi ftit pjanar anke rokna tal-klassi tistgħu tibdluha f'*information centre* fuq l-għasafar, u ħajd għal ftit berdwoċing waqt il-brejk!

Victor Falzon



In-Narċis (Narcissus, French Daffodil) hija fjura li tara kemm tara minnha ma tixbax titpaxxa u titgħaxxaq biha u bil-fwieħa tagħha. Hija hasra li xi nies għadhom ma jafux igawdu n-Narċis jekk ma jaqtgħux xi bukkett. Tagħmlux hekk hbieb.

Ritratt ta' Desirée Falzon

©BirdLife Malta, Frar 2011
 Disinn u produzzjoni Victor Falzon
 Stampat għand Poulton's Print Shop

mal-faċċata

Dan l-aħħar qed nisimghu b'idea li tinbena mina taħt qiegħ il-baħar bejn Malta u Għawdex. L-idea hi biex l-Għawdxin ikunu jistgħu jaqsmu lejn Malta u lura b'inqas tbatija u f'inqas ħin.

Aħna nifhmu li biex toqgħod taqşam bejn il-Gżejjer kuljum għax-xogħol hija biċċa xogħol. Imma meta taħseb fuq proġett bħal dan trid taħseb f'ħafna affarijiet, mhux fuq bżonn wiehed biss.

Għawdex għandu karattru differenti minn Malta għax huwa maqtuġġ gżira għalih. Jekk jingħaqad ma' Malta, dik il-ħaġa li tagħmel lil Għawdex speċjali tista' tispiċċa. Tkun ħasra jekk Għawdex jitlef il-karattru tiegħu.

Immaġinaw ukoll kemm iktar traffiku, storbju u tniġġis. U minħabba li Għawdex huwa terz id-daqs ta' Malta, il-ħsara lill-ambjent tiegħu tkun ikbar u tinħass iktar.

Għalhekk irridu noqogħdu b'seba' għajnejn biex meta naghmlu proġett, ma nirbħux haġa u nitilfu mija.

Mina? Jew Minacċja?



Minacċja x'inhil?

Tfisser periklu, theddida.

Victor Falzon

X'Nista' Nara Tgħid?

jikteb Jason Aloisio

Is-Seqer tal-Flannieqa

Hobby

Falco subbuteo



Wiehed mill-isqra li naraw fi żmien il-passa huwa s-Seqer tal-Flannieqa. Dan l-għasfur ibejjet fl-Afrika, fl-Ewropa u fl-Asja, u fix-xitwa l-isqra tal-Ewropa jinżlu l-Afrika.

Is-Seqer tal-Flannieqa huwa seqer żgħir u mislut b'denb tawwali. Meta jkun qiegħed itir, il-għwienah jidhru ġejjin għall-ponta u jkollhom il-forma ta' mingel. L-għamla tiegħu tfakkrek f'Rundun kbir. It-titjira ħafifa tghinnu jikkaċċja u jaqbad priża veloċi, bħal ma huma l-mazzarelli, il-Fluttaf u r-Rundun. L-insetti li jaqbad kemm-il darba jkolhom waqt li jibqa' jtir. Għalkemm is-Seqer tal-Flannieqa s-soltu jzomm għalih waħdu, fi żmien il-passa jhobb jingħaqad fi qtajjiet żgħar.

Peress li jhobb l-imsaġar, il-Buskett hu wiehed mill-aħjar postijiet fejn tista' tosservah.

Ma, jien tajjeb għall-ikel?

Ma nafx ibni. Tridx nigdmek halli nara?

It-tpiġġja mehuda mill-ktieb **Ghasafar Madwarna**, li huwa miktub apposta għat-tfal. Dal-ktieb jiswa €5 u tista' tixtrih minghand il-BirdLife jew billi żzur ir-riservi naturali tal-Għadira jew Is-Simar.



Victor Falzon

Dawn l-aħbarijiet tajbin biex tużawhom l-iskola fl-attività **JUNIOR JOURNALIST** (Dinja Waħda) Dinja Waħda hija kampanja edukattiva ambjentali li qed titmexxa fl-iskejjel primarji minn BirdLife Malta u Bank of Valletta





Se jhaffru fil-foresta



Fil-Kambodja hemm kullana muntanji jisimhom Cardamom Mountains, li għadhom miksijin foresti tal-ġenn u madwarhom xmajjar iserrpu qalb is-siġar. Issa l-gvern t'hemm ha jhalli kumpanija tħaffer barrieri għat-titanjum fuq medda art kważi daqs Malta. Dan l-iżvilupp se jagħmel ħsara kbira lill-ambjent, fosthom se jisratta medda art li minnha jpassu l-ljunfanti Ażjatiċi.



Reġa' bdielhom...



Ftit xhur ilu l-Gvern tar-Renju Unit ixxokkja lil kull min iħobb in-natura meta ħabbar li ha jibda jbigħ il-foresti tal-pajjiż lil kumpaniji privati. Dan kien ha jfisser li meded ta' foresti kienu ha jinqerdu biex isiru golf courses, housing estates, eċċ. Imma wara li rċieva nofs miljun protesta, il-Gvern Inġliż induna bil-ġennata li kien ha jagħmel, ammetta li ha żball u ħassar il-pjan kollu. Prosit.



Tlifna ieħor...



Il-Madagascar għandha ħafna annimali 'endemiċi. Il-ħasra hi li ħafna minnhom qed jinqerdu minħabba l-kaċċa, qtugħ ta' foresti u qerda oħra tal-ambjent. Lake Alaotra huwa l-ikbar għadira tal-pajjiż (900km², kważi tliet darbiet daqs Malta). F'din l-għadira suppost li jgħix l-Alaotra Grebe *Tachybaptus rufolavatus*, blongun endemiku li jixbaħ lill-Blongun Żgħir li naraw Malta. Imma n-nies tant bagħbsu f'din l-għadira li l-ambjent inbidel u batiet in-natura. Wieħed milli ntlaqtu ħażin kien l-Alaotra Grebe. Beda jonqos u sar rari, u l-aħħar darba li rawh kien fil-1985.

Mis-sena 1600 'l hawn diġà nqerdu 132 speċi ta' għasafar minn wiċċ id-dinja.



Il-ahwa, jigiġifieri qed jisparixxi għasfur kull tliet snin!

¹ endemiku = pjanta hew annimal li jkunu jgħixu biss f'pajjiż jew reġjun wieħed biss tad-dinja.
² IUCN = International Union for Conservation of Nature, għaqda dinjija li fost affarijiet oħra żżomm rekord ta' kemm huma komuni jew rari eluf ta' pjanta u annimal, u toħroġhom fir-Red Data List.
³ estint (extinct) = pjanta jew annimal li jkun inqered għal kollox minn pajjiż, minn reġjun jew mid-dinja.

Waqqfu kmieni!

Baliena tar-razza Minke, l-iktar speċi ikkaċċjata.




Ftit ġranet ilu l-Ġappun waqqfet ħesrem il-kaċċa tal-balieni għall-bqija tal-istaġun, u sejnet il-flotta ta' whaling ships lura lejn id-dar. Qalet li qed twaqqaf il-kaċċa kmieni għax tant bdew ifixkluhom l-ambjentalisti li l-vapuri ma setgħux jikkaċċjaw sew!

Din hija rebħa kbira għall-balieni, għax dis-sena l-Ġappun kienu se joqtlu 1000 baliena. Imma issa waqqfu qabel ma leħqu qatlu nofs dan-numru.

Kull sena għal dawn l-aħħar snin, l-għaqda ambjentalista Sea Shepherd kienet qed tibgħat vapuri u dinghies biex ifixklu l-kaċċaturi Ġappunizi milli joqtlu l-balieni. Tgħid fl-aħħar irnexxielha?

Fl-1987 il-pajjiż tad-dinja kienu fteħmu li jwaqqfu l-kaċċa tal-balieni, għax dawn l-animali kienu se jinqerdu minn wiċċ id-dinja. Imma tliet pajjiżi baqgħu rashom iebsa, u baqgħu xorta joħorġu bil-vapuri u joqtlu eluf ta' balieni. Dawn il-pajjiżi huma n-Norveġja, l-Islanda u l-Ġappun, u kollha ġabu xi skuża fjakka: min qal għax din kultura, min qal għax ried jistudja l-balieni, u min qal "Aħna nagħmlu li rridu, tindaħlunniex!"



J'alla jżarmaw għal-dejjem u jħallu l-balieni jgħixu.



Ftakar!



Dal-poster għalik jekk iġġedded il-miżata fi Klabb Futtfa.

Ta' kiesah!



Żewġ ritratti...

Mark Sultana



Isthi!

F'dar-ritratt, meħud L-Aħrax tal-Mellieħa, naraw kaċċatur qed juri lil tifel kif iżomm senter tal-kaċċa. Prosit hej, x'edukazzjoni dik: tgħallem lit-tfal kif tuża arma tan-nar biex tibda toqtol l-għasafar! Mhux hekk biss, imma dak il-kaċċatur qed jikser il-liġi wkoll, għax tfal mhux suppost jithallew iżommu senter, aħseb u ara jitgħallmu jużawh. Imissu jistħi dak ir-raġel.

Aron Tanti



F'dar-ritratt naraw tifel żgħir jieħu r-ritratti ta' pjanta tal-Għansar, jew forsi xi insett li kien hemm fuq il-weraq. Din id-drawwa sabiħa tgħallimha mingħand il-papà tiegħu, li wkoll jieħu ħafna ritratti tan-natura. Dik edukazzjoni vera!

U mela!

SERVIZZ TAL-AMBULANZA
għall-annimali abbandunati

B'XEJN 24 SIEGHA
KULJUM 21224001
GħAWDEX 9947 5199 - 9980 7067

indigenu = pjanta jew animal li dejjem kienu jgħixu f'dawk l-inħawi u mhux għabhom il-bniedem minn art oħra.

Intervista ma' Fjura

Victor Falzon



Il-Buttuniera

X'jismek?
Jisimni Buttuniera, u bl-Ingliż jgħiduli *Sweet Alison*.

Għaliex jismek Buttuniera?
Għax il-fjuri tiegħi jkunu bukketti qishom buttuni.

Inti Maltija jew barranija?
Iva, jiena Maltija 'indigena.

Il-fjuri tiegħek ifuħu?
Iva għandhom riħa, hawn min togħgħbu u hawn min le.

X'tip ta' ambjent tħobb?
Nikber f'ħafna ambjenti, anke fuq art ramlija ħdejn il-baħar! Fil-fatt fl-isem xjentifiku tiegħi hemm il-kelma *maritima*, jigiġifieri ta' ħdejn il-baħar.

Ix-xemx tħobbha?
Inħobbha, ħlief fl-eqqel tas-sajf.

F'liema żmien tikber?
Kważi s-sena kollha bil-fjuri jien.

Inti pjanta komuni jew rari?
Jiena pjanta komuni sew.

Għandek xi problemi?
Ma tantx jaqtgħuni, kieku. Imma meta nikber mal-għnub tat-toroq spiss ibexxuni u joqtluni.

Grazzi ħafna.
M'hemmx imniex.

Il-bexx mal-għnub tat-toroq joqtol ħafna fjuri għal xejn b'xejn. Ma nafx x'jarawliha ħamrija mikxufa. Aħjar fjuri.

Attività

Il-Maaraaraton!

Reggħet waslet il-Mixja Maratona, attività popolari immens mal-membri u l-familji tagħhom. Issa sar normali li jigu iktar minn mija għal dil-harġa. Is-sena l-oħra hadna rotta għdida, u hafna għogħbithom u qalulna nerggħu nużawha. U hekk ha nagħmlu. Ha nimxu mir-Rabat sal-Qrendi (11km), rotta sabiħa, tgħaddi kollha mill-kampanja, u kwazi kollha wita jew għan-niżla, biex hadd ma jbati jimxi. Ma' dal-magażin bgħatnielkom karta-sponsor: dik biex jekk ikollkom çans u aptit tigbru xi haġa tal-flus, u forsi tirbħu xi rigali zgħar bħala ringrazzjament. Is-sena l-oħra għarna €1115 u kif tafu qed nonfquhom biex inħajru iktar Rundun ibejjet f'Malta. Dis-sena bil-flus bi hsiebna nixtru skoss trombi biex jużawhom it-tfal tal-iskejjel meta jżuru r-riservi naturali fl-Għadira jew Is-Simar.

Ma, x'inhil-Maqluba?

Il-Maqluba hija hofra naturali hdejn il-Qrendi. Xi darba niehdok.

DETTALJI

DATA

il-Fladd 20 Marzu 2011

NILTAQGFU

Ir-Rabat (taħt is-Saqqajja)

FIN

fit-8.30am (tigux tard!)

NASLU L-MAQLUBA

xi 12.30pm

ĠIBU MAGĦKOM

ikel u xorb, il-karta-sponsor u xi flus li tkunu gbartu

MERFBA

membri* tal-Klabb, familji u hbieb

Iktar dettalji fil-karta-sponsor


Narawkom!

*Tfal taħt it-8 snin irid jigi magħhom xi hadd kbir

Victor Falzon

Mixja Memorabbli Madwar il-Mistra jirrapporta Tim Micallef

Victor Falzon



Pittma

Kos, anke lili jghiduli pittma!

Denis Cauchia



Gawwi Prima

Fid-9.00am tal-Fladd **30 Janjar 2011** ingħarna fil-bajja ckejna tal-Mistra għal harġa oħra ta' Klabb Fluttaf. Imdawrin biç-çpar bdejna mexjin lejn fortizza antika li tinsab man-naħa ta' fuq tal-bajja. Hemmhekk il-leaders urewna kif is-siġar jikbru qishom arbuxxelli kbar minħabba r-riħ li jolqot dawk l-inħawi.

Komplejna nimxu ma' Rdum il-Bies lejn Selmunett, fejn rajna xi **Gawwi Prim** itir fuq il-gzejjer u l-fishfarms. Ilmahna hafna pjanti fosthom **Għansar, Garni tal-Pipa, Papoççi Hamra, Silla, Erika, Pittma** kif ukoll **Tengħud ta' Malta u Limonju ta' Malta** (dawn l-aħħar tnejn huma endemiçi). Meta wasalna viçin il-gzejjer tlajna mat-telgħa li wasslitna hdejn Fort Campbell, fortizza mitluqa ta' zmien l-Ingliži. Mal-mogħdijna rajna siġar bħal **Harrub, Bruka u Żebbuġ**, u xi pjanti oħra bħal **Silla tal-Mogħoż, Harira, Liftija, Narcis u Qniepen**.

Minn dak l-gholi rajna l-ispezzi kbar u miftuħin tal-kampanja madwar il-bajja. Filwaqt li mxejna lejn Selmun inzettajna żewġ **Kamaleonti** u fl-aħħar qbadna passagġ li jinzel għal gol-wied tal-Mistra, u minn hemm erġajna spiččajna fil-bajja. Matul il-harġa, minbarra l-gawwi rajna għasafar oħrajn bħal **Bufula tal-iMrewħa, Bufula Sewda, Pitirross u Zakak Abjad**.

F'din il-harġa skoprejna li l-wesgħat ta' kampanja li hemm fin-naħat tal-Mistra jzommu varjetà ta' flora u fauna, u dawn għandhom ikunu protetti biex kulhadd igawdihom.



Membri tal-Klabb waqt il-harġa. Tidher il-gzira Selmunett bl-istatwa ta' San Pawl fuqha, u fil-baħar jidheru wkoll xi gaġeġ tal-fixfarms.


Kathleen Mamo



Sofor lellux...

L-iktar kulur komuni fil-fjuri ta' Malta huwa l-isfar. Jekk toħorgu fil-kampanja bħalissa taraw irqajja' shaħ ta' sfura ma' kullimkien.

Hawnhekk għandkom tmien speċi ta' pjanti li jagħmlu fjuri sofor.



Tulliera
Sticky Fleaband



Tengħud tas-Sigra
Tree Spurge



Qarsu
Cape Sorrel

Hemm minnhom tarawhom daż-żmien (bħall-Ferla), oħrajn jiftħu iktar tard (bħall-Faqqus il-Ħmir). Uħud jikbru kullimkien (bħall-Qarsu) u oħrajn inqas mifruxin (bħaċ-Ċfolloq).



Ferla
Giant Fennel




Ċfolloq
Bulbous Buttercup



Ħatba Sewda
Shrubby Kidney Vetch

Ir-raġuni li ħafna fjuri Maltin huma sofor hija minħabba t-tip ta' ħamrija Maltija.



Faqqus il-Ħmir
Squirting Cucumber



Lellux
Crown Daisy

Kollha sofor lellux, imma wahda biss hija Lelluxa vera... DIN!



X'differenza bejn Sies u Rdum?

Sisien u rdumijiet mhumiex l-istess ħaġa. Huma żewġ tipi ta' ambjent differenti sew. U m'hemmx isbaħ minn stampa biex nifhmu id-differenza. Araw daż-żewġ ritratti:



Aron Taniti

sies

Dar-ritratt juri s-sisien ta' hdejn Ħad-Dingli (il-famużi Dingli Cliffs). Sies huwa fejn l-art taqta' għal kollixx fix-xejn. Ħafna minnu tant huwa wieqaf li ebda pjanta ma jirnexxielha tikber miegħu, għalhekk fir-ritratt partijiet minnu jidhru bojod. Is-sisien is-soltu jkunu ta' blat ieibes (żonqor), jigifieri jew Qawwi ta' Fuq jew Qawwi ta' Taħt. Il-wiċċ u l-forma tas-sisien jista' jibqa' l-istess għal eluf ta' snin bla ma jinbidlu kważi xejn.



Aron Taniti

rdum

Dar-ritratt juri l-irdum madwar Ras il-Pellegrin, hdejn ir-ramla tal-Ġnejna. L-irdum ma jkunx wieqaf daqs sies, imma jkun imżerżaq u mimli blat, ħaġar u tifrik. Bejn dal-ġebel jingabar ħafna tafal, trab u ħamrija. Qalb dan it-tifrik spiss jikbru pjanti u ħaxix. Rdum is-soltu jkun magħmul minn taħlita ta' blat, bħal Franka, Rina, Tafal u ċnagan taż-Żonqor. Huwa ambjent li biż-żmien jinfirex.

F'Malta għandna ħafna postijiet bl-isem rdum: Rdum il-Kbir, Rdum id-Delli, Rdum Dikkiena, Rdum tal-Vigarju, Rdum tas-Sarġ, Rdum l-iMdawwar, Rdum Majjiesa, L-iRdum tal-Madonna, Rdum Rxawn, Rdum il-Qawwi, Rdum il-Bies...


Allura kif jiffirma rdum?

Il-Ġzejjer Maltin huma magħmulin minn ħames saffi ta' blat. Hemm blat ieibes, u hemm blat artab. L-irdum jiffirma meta l-blat artab ikun mal-baħar.




Victor Falzon


Immaginaw tliet saffi ta' blat: Franka, Tafal u Qawwi ta' Fuq. Il-Franka u t-Tafal huma tipi ta' blat artab, u l-Qawwi ta' Fuq huwa blat ieibes.



Bil-mewġ, bil-melħ, bir-raxx, bir-riħ u bix-xita, il-blat artab jibda jitmermer, u ftit ftit jiffurmaw daħliet fil-blat. Is-saff ta' fuq ma jkollux fuqhiex jistrieħ.



Biċċiet mill-Qawwi ta' Fuq jingasmu u jirrumblaw 'l isfel. Ħafna jispiċċaw fil-baħar flimkien ma' ħafna tmermir mill-Franka u t-Tafal. Xi ħaġar jixref minn wiċċ l-ilma.



Iktar tmermir ta' Tafal u Franka jġiegħlu iktar ċnagan tal-Qawwi biex iċċedu, jaqgħu u jiżżerzqu 'l isfel. Ftit ftit jiffirma xatt ġdid kollu blat u tifrik. Dan huwa l-irdum.

Rdum il-Bies! Ħa! Hemmhekk minn fejn għaddejna fil-harġa tal-Mistra.

F'din is-serje s'issa tkellimna fuq ix-xagħri, il-makkja, l-isteppe u l-bosk. Illum se nħarsu lejn l-irdumijiet.

Fejn qegħdin?

Minħabba li l-Gzejjer Maltin qegħdin ftit imxaqilbin, hafna mix-xtut tan-naħat t'isfel ta' Malta u Għawdex huma għoljin, u x-xtut tan-naħa ta' fuq baxxi mal-baħar. Ix-xtut għoljin jiffurmaw is-sisien u l-irdumijiet, u hemm hafna postijiet tajbin f'Malta fejn tosserva dan l-ambjent, per eżempju ħdejn Ħad-Dingli, Il-Fawwara, L-iMtaħleb u Ħal Far; u Ta' Ċenċ f'Għawdex.

X'jgħix hemm?

Minkejja li f'dan l-ambjent m'hemmx ħamrija fonda, xorta nsibu fihom pjanti li jirnexxielhom jikbru. Dawn il-pjanti li jikbru fuq il-blat jissejġu pjanti rupestri.

Il-pjanti li jikbru hawn iridu jkunu kapaċi jikbru mingħajr wisq ħamrija u nutrimenti, u mingħajr wisq ilma; hafna drabi jridu jkunu wkoll jifilħu għall-irjieħ qawwijin u jkempaw ukoll mar-raxx tal-baħar bil-melħ li jgħorr. Fost il-pjanti rupestri nsibu **Widnet il-Baħar**, il-fjura nazzjonali ta' Malta, li hija pjanta 'endemika. Pjanti oħrajn endemiċi li nsibu f'dan l-ambjent huma l-**Bjanka tal-iRdum** u x-**Xebb**. F'Għawdex insibu wkoll pjanti endemiċi li lanqas biss jinsabu Malta, bħas-**Sempreviva t'Għawdex**, li tikber mas-sisien madwar l-Inland Sea tad-Dwejra, u ž-**Žigland t'Għawdex**. Hemm ukoll speċi li għalkemm mhux endemiċi, ma jinstabux f'ħafna postijiet oħra, per eżempju l-**Fexfiex tal-iRdum**.

Imma mhux pjanti biss insibu fuq l-irdum. Dan huwa ambjent importanti wkoll għal diversi għasafar, fosthom il-**Merill**, l-għasfur nazzjonali, u tajr tal-baħar bħaċ-**Ciefa** u l-**Garnija**, li jbejtu fix-xquq tas-sisien. Mal-blat tal-irdumijiet insibu wkoll fawna endemika rari ħafna, bħad-**Dussies ta' Għawdex** u ž-**Žugraga tal-iRdum**.



X'fihom speċjali?

Is-sisien u l-irdumijiet huma importanti għal min jistudja n-natura. Minħabba li s-sisien huma tant weqfin, għoljin u perikolużi, diffiċli biex bniedem jilħaqhom. Għalhekk l-irdumijiet huma tista' tghid l-uniku ambjent naturali f'Malta li baqa' mhux mittiefes u mħarbat mill-bniedem. B'hekk dawn il-postijiet jipprovdu kenn prezzjuż għal diversi speċi ta' pjanti u animalali, post fejn dawn jistgħu jgħixu bla tfixkil. Kieku mhux għal dal-postijiet, žgur li ħafna mill-flora u fawna endemika nqerdet jew tinsab mhedda sew.

Sisien u Rdumijiet

Elisabeth Conrad

L-irdumijiet u s-sisien huma xena komuni jekk timxi max-xtut tal-punent, tal-lbiċ u tan-nofsinar ta' Malta, u kważi d-dawra kollha t'Għawdex.



L-irdumijiet u s-sisien qegħdin l-iktar man-naħat t'isfel tal-Gzejjer. Dan għaliex meta Malta telgħet minn qiegħ il-baħar telgħet immejla!

¹endemika = pjanta jew animal li ssibhom biss f'post jew reġjun wieħed biss tad-dinja.


Sempreviva t'Għawdex Maltese Everlasting




Jekk tinstab f'Għawdex biss, aħjar semmewha Gozitan Everlasting!

Fjamma Sewda

Victor Falzon




Agħti kulur lill-istampa!



In-natura dejjem tissorprendik. Li kellek tghidli nohroġ pattern sabih mill-ISWED, GRIŻ u lewn is-SADID, kont naqta' qalbi li nohroġ xi haġa sura. Imbagħad nara l-Fjamma Sewda u ngħid Waww x'idea originali!

Ghandek raġun. Għasfur tal-genn. Basta ma jaranix u jiftah l-aptit!



NATURATRATTI

il-huttafa@birdlifemalta.org

Il-fotografija fl-aħħar qed taqbad fostkom il-membri. Il-kameras diġitali huma tajbin, irħas u komdi. Għalhekk niehdu gost jekk tibagħtulna xi ritratti li tiehdu biex ingibuhomlkom f'dir-rokna. Basta jkunu ritratti tan-natura selvaġġa (mhux pets jew ward ikkultivat), u basta jkunu veru ritratti tagħkom. Ibagħtuhom .jpeg fl-imejl t'hawn fuq.



BEBUNA
Francesco Tanti 4



FJAMMA SEWDA
Lara Castillo 10

Il-Fjamma Sewda hija għasfur li fix-xitwa jżur il-gonna tagħna. Tagħrifuha minn dak id-darb aħmar. Din mara, għax griza. Ir-raġel ikun iswed.



ARTITASKYA

Kartun ieħor ta' Askyta Pizzuto 14



Ir-RUSSETT GRIŻ

Din mhux tas-sett.

Tgħidx ħmerijiet!

Desirée Falzon iddur dawra ma' ħmerijiet li nisimgħu fuq l-animali.

Il-baħrija ġgib il-bad luck!



Lanqas xejn! Ara kif jista' jkun li l-baħrijiet għandhom kontroll fuq il-ħajja tal-bniedem! Il-baħrijiet huma insetti, kuġini tal-friefet, u jixbhuhom ħafna. Id-differenzi ewlenin huma li l-biċċa l-kbira tal-baħrijiet itiru bil-lejl, u li meta baħrija tpoġġi, hija żżomm ġwinħajha miftuhin catti, mhux taghlaqhom bħal farfett. Allura għalfejn ħafna nies jibżgħu mill-baħrijiet?

L-imsieken baħrijiet imdawrin bis-'superstizzjonijiet, u mhux f'Malta biss: anke l-Gappuniżi jaħsbu li l-baħrijiet huma erwieħ! Dan probabbli għax in-nies minn dejjem kienu jibżgħu mid-dlam, u peress li baħrija taraha bil-lejl, ivvintaw li ġgib xorti ħażina. Biex tgħaqqadha, hemm speċi ta' baħrija li fuq daharha għandha disinn qisu ras ta' mewt! Imma miskina l-baħrija x'taħti li għandha dak id-disinn?

Kieku n-nies josservaw flok jivvintaw il-ħmerijiet, malajr jindunaw li l-baħrijiet m'għandhom ebda poteri fuqna. Flief li jsaħħruna bil-ġmiel tagħhom!

Baħrija ta' Ras il-Mewt



Michael Sammut

Ntietef tan-Natura

Victor Falzon jagħti ħarsa lejn animali żgħar madwarna

Il-Gamblu tal-Għadajjar

Il-Gamblu tal-Għadajjar trid tkun taf bih biex tarah! Mhux biss huwa żgħir, imma kważi trasparenti wkoll. U jgħix f'ambjent li jisparixxi! X'jigifieri?

Għax dal-gamblu mhux fil-baħar jgħix imma fix-xagħri, f'ħofor fil-blat li jimtlew bl-ilma xita. Dawn l-għadajjar ma jkunux hemm is-sena kollha, għax fis-sajf jinxfu għal kollox. Għalhekk il-Gamblu tal-Għadajjar għandu ħajja qasira: ifaqqas, jiekol, jikber, jizzewweg u jbid, kollox fil-ftit xhur qabel ma jasal is-sajf, tinxiflu l-għadira u jmut. Imma dak il-bajd li tbid il-mara ma jigrilu xejn bin-nixfa. Dak jibqa' fil-ħofra niexfa, u jistenna l-ħarifa terġa' ġgib ix-xita. Imbagħad ifaqqas!



5

Victor Falzon

Dal-gamblu jikber xi 2cm jew 3cm, għandu hdx-il par saqajn, u jgħum laġenba. L-isem xjentifiku tiegħu huwa *Branchipus schaefferi*.

Gamblu tal-Għadajjar


Taf tghum laġenba? Jiena naf.

U x'taf taf! Ftit ilu kont se tegħreq f'kuċċarina ilma!

Mhux veru! Dik mgħarfa kienet.

Schaefferijiet dawn!

Kiesah...



Skuzawna u aħfrulna!

F'*Il-Huttafa* 101 paġna 4 ħawwadna żewġ għasafar! L-istorja kienet fuq ir-**Red-winged Blackbird** (għasfur Amerikan) imma bi żball ġibna ritratt ta' **Red-winged Starling** (għasfur Afrikan). Nitolbukom tiskuzawna, u nisperaw li l-familjari taż-żewġ għasafar jaħfrulna! :)

Suppost tiegħi għabu ritratt, mhux tiegħek.

Hehe, dak għax jien isbah minnek!



www.birdinginmalta.com



Thobb l-għasafar? Mela żur il-websajt **Birding in Malta** għal tagħrif u ritratti fuq l-għasafar ta' Malta, u anke postijiet tajbin fejn tista' tmur berdwoċing. Dil-websajt holquha l-ħbieb tagħna Nicholas Galea u Steve Zammit Lupi, żgħażaġħ berdwoċers u membri ta' Klabb *Huttaf*. Dil-websajt diġà tghodd mas-700 ritratt, kollha meħudin Malta.

¹ **superstizzjoni** = għidut u hrejef li jemmnu xi nies, per eżempju li jekk tmis xi haġa tal-injam (jew tgħid *Touch wood!*) twarrab xi diżgrazzja.



aħna ngħinuk tfaddal

Faddal permezz tal-BOV Young Savers Account u gawdi minn karus b'xejn meta tkun faddalt €100 fil-kont u rati vantaġġjużi ta' imghax fuq il-flus li ġġemma'.

Impenn lejn is-success tiegħek.

**BOV YOUNG
SAVERS ACCOUNT**
2131 2020 | bov.com

Mahruġ mill-Bank of Valletta p.l.c.
58, Triq Zakkarija
Valletta-VLT 1130 - Malta

BOV
Bank of Valletta